


L-ISTATWA TITULARI TA' SANTA MARGERITA – 125 SENA FOSTNA


Dun Joe Calleja



Din is-sena jahbat għeluq il-mija u hamsa u ghoxrin sena mill-miġja tal-istatwa titulari ta' Santa Margerita Vergni u Martri - statwa devota u tant għal qalb is-Sannatin. Jixraq għalhekk li nfakkru din il-ġrajja billi nġhidu xi haġa dwar l-istorja tal-istatwa titulari ta' Santa Margerita li tinsab fil-knisja Ta' Sannat.

L-Ewwel Statwa Titulari

L-ewwel statwa titulari ta' Santa Margerita għall-parrocċa ta' Sannat mhijiex dik li naraw illum. L-ewwel statwa giet ordnata mill-Kappillan Dun Franġisk Borg għand wiehed mill-aqwa statwarji Maltin ta' dak iż-żmien - Karlu Darmanin (1825-1905). Fil-bidu tas-sena 1863 ix-xogħol fuq l-istatwa



Karlu Darmanin

kien diġà kwazi mitmum għax Darmanin thallas 300 skud tax-xogħol li kien għamel (Arkivju Parrokkjali Sannat. Conti,14,168r). Fl-istess żmien kien sar ukoll hla lill-Mastru Lwiġi Caruana għall-pedestall tal-istess statwa. Nhar is-7 ta' Mejju 1863, din l-istatwa ingabet mill-Port il-Kbir sal-Imgarr t'Għawdex. L-ispiza għat-trasport kienet ta' 10 skudi. Mill-Imgarr tgħabbiet fuq karettun kbir li kien jintuża biex iġorr il-ġebel u ttiehdet lejn il-knisja parrokkjali Ta' Sannat. L-Isqof Gaetano Pace Forno ta indulġenza ta' erbghin jum lil kull min jgħid Missierna, Sliema u Glorja quddiem din ix-xbieha. L-istatwa baqgħet esposta sal-festa, li dik is-sena hābtet nhar is-26 ta' Lulju 1863. Dakinhar hāget proċessjonalment għall-ewwel darba fost l-isparar tal-murtali, id-daqq tal-banda u l-ferħ ta' tant Sannatin.

It-Tmiem tal-Ewwel Statwa Titulari

Fid-19 ta' Jannar tas-sena 1890, l-Isqof Giovanni Maria Camilleri għamel l-ewwel Viżta Pastorali tiegħu fil-parrocċa Ta' Sannat. Xi hadd maħkum sew mill-ideat

puritani li kienu mxerrda f'dawk iż-żminijiet, waħhal f'moħħ l-Isqof li l-istatwa ta' Santa Margerita li kien għamel Darmanin ma kinitx dekoruża biżżejjed u għalhekk l-Isqof ordna biex issir statwa oħra (AEG, VP (1889-90) 51r). Din l-istatwa hāget għall-aħhar darba proċessjonalment fl-1890. Mal-wasla tal-istatwa l-ġdida, din l-istatwa giet abbandunata fil-kampnar bil-ħsarat fiha dejjem jikbru. Fis-sena 1926, l-Arcipriet Ġuzeppi Cassar gietu l-idea li jirrangā l-istatwa ta' Darmanin biex tintuża fil-festi esterni. Għalhekk ha din l-istatwa ta' Darmanin bil-ħsarat kollha li kien fiha għand l-istatwarju Wistin Camilleri biex jirrangāha. Wistin Camilleri stess kien jirrakkonta kif Mons. Ġuzeppi Farrugia, li kien għadu kif spiċċa minn Arcipriet Ta' Sannat u ġie maħtur Monsinjur, inzerta kien għaddej minn hdejn il-ħanut ta' Wistin u ra l-istatwa antika ta' Santa Margerita li kien għamel Darmanin. Staqsa għaliex din kienet tinsab hemm u Wistin qallu li kien ser jirrangāha biex tibda tintuża għal barra. Dlonk Mons. Farrugia qal lil Wistin biex ma jirrangāha xejn iżda jagħmel statwa ġdida, għax kien lest li jhallasha hu. L-istatwa li saret minn Wistin Camilleri u li thallset minn Mons. Farrugia żżanznet fis-sena ta' wara, jiġifieri fl-1927 kif tixhed plakka li kienet mwahhla ma' din l-istess statwa. Dak li kien fadal mill-istatwa ta' Darmanin baqa' fil-ħanut ta' Wistin u sakemm Wistin kien għadu hāj, wiehed kien għadu jista' jara r-ras tal-istatwa mwahhla mal-ħajt fil-ħanut fejn kien jaħdem.

It-Tieni Statwa Titulari


L-istatwa l-ġdida giet ordnata fis-sena 1890 skont kif ordnat fil-Vista Pastorali. L-għażla waqgħet fuq id-ditta *Galard et Fils Statuaire* ta' Marsilja. Din id-ditta kienet popolari hāfna dak iż-żmien, speċjalment f'Għawdex. Minnha hārgu bosta mill-istatwi titulari tal-gżira tagħna. Raġuni probabbli tal-għażla ta' ditta minn Marsilja kienet in-numru kbir ta' Għawdxin li f'dawk iż-żminijiet kienu jemigraw lejn Marsilja u li raw ix-xogħol sabiħ li kienet tagħmel din id-ditta.

L-Istatwa ta' Santa Margerita tasal f'Ghawdex

L-istatwa waslet Ghawdex fil-bidu tas-sajf tas-sena 1891 flimkien ma' statwa oħra ta' San Frangisk meqjuma fil-knisja ta' San Frangisk fir-Rabat. Ġew imberkin fl-istess knisja nhar il-21 ta' Lulju 1891 mill-Isqof Giovanni Maria Camilleri. Nhar l-24 ta' Lulju, li kien il-jum tal-Ġimgħa ta' qabel il-festa, l-istatwa ttiehdet proċessjonalment lejn il-knisja Ta' Sannat fost il-ferħ tas-Sannatin. L-istatwa għaxxqet lil kulhadd bil-ġmiel tagħha. Hi turi lill-qaddisa b'harsa serena, miexja lejn il-martirju waqt li tħares 'il fuq lejn is-sema u f'idejha ggorr is-simboli tal-martirju tagħha; il-palma turija tar-rebħa, is-salib tal-fidi li haddnet, il-hamiema li hi l-qawwa tal-Ispirtu fil-mument tal-martirju u d-dragun simbolu tax-xitan li fuqu ghamlet ir-rebħa.

Dik is-sena l-festa saret bil-kbir. Nhar il-Hadd 26 ta' Lulju l-Isqof assista għall-Quddiesa solenni minn fuq it-tron u waqt il-purċissjoni bl-istatwa l-ġdida kienu sparati murtaletti homor. (APS, CO.20.72)


Fl-ewwel snin l-istatwa baqgħet tohroġ fuq il-pedestall li kien sar għall-ewwel statwa titulari. Fis-sena 1915 sar pedestall ferm isbaħ fuq disinn tas-Sur Giuseppe Tonna. Fis-snin tletin saret id-dekorazzjoni bl-isgraffjar u l-induratura fuq l-istatwa mill-induratur u dekoratur Wenzu Gafa mill-Birgu. Din is-sena fl-okkażjoni tal-125 sena mill-miġja tal-istatwa sar xogħol ta' tindif fuq l-istess statwa minn Michael Camilleri Cauchi. Ġew ibbanjati bid-deheb ir-raggiera, il-palma, is-sandli, iċ-ċinturin u l-faxxa tal-fidda li ddawwar is-salib li qieghda żzomm f'idejha.



L-istatwa l-ġdida ta' Santa Margerita fil-knisja.

Id-Ditta Galard et Fils

Id-ditta Galard Statuaire bdiet tagħmel l-istatwi fil-bidu tas-seklu 19. Sas-seklu 18, l-istatwi kienu generalment jinħadmu fl-injam. Dan mhux biss fi Franza iżda kullimkien. Fi Franza r-Rivoluzzjoni ghamlet ħsarat kbar fil-knejjes u nqerdu u nsterqu eluf t'ogġetti sagri, fided, pittura, statwi u ħafna hwejjeg oħra. Wara r-rivoluzzjoni, bdew jippruvaw jerġgħu jagħmlu dawn l-opri fil-knejjes. L-istatwi fl-injam però kienu jiswew ħafna u għalhekk bdew jiġu ordnati aktar statwi magħmulin minn dak li aħna nsejhu l-kartapesta; jew ta' materjal ieħor kompost minn ġibs u materjali oħra mħalltin miegħu. F'dan il-każ l-istatwi kienu jsiru fil-forom u jiġu jiswew ħafna inqas. F'Marsilja, li kienet magħrufa għal dan ix-xogħol, inholqu ditti bħal *Honore Corder* (1784-1845), *François Bernard* (1838-1908) u *Galard Statuaire*. F'din id-ditta msemija fl-aħħar naraw żewġ perijodi; iż-żmien tal-missier li kien il-fundatur (1803-1868) u ta' wliedu (1826-1905). Hu għalhekk li kultant insibuha msemija wkoll bħala *Galard et Fils*. Wiehed minn dawn l-ulied kien Galard Raymond li kien jaħdem bejn is-snin 1875 u 1905. Għalhekk jista' jkun li l-istatwa ta' Santa Margerita li saret f'dan il-perijodu nħadmet minnu.



Waqt purċissjoni bl-istatwa ta' Santa Margerita. Żgur li dan ir-ritratt ittiehed qabel is-snin 30.